




10. నీడఖిలీదు

కింది చిత్రం చూడండి.



ప్రశ్నలకు జవాబులు చెప్పండి.

- చిత్రంలోని వ్యక్తులు ఏమి మాట్లాడుకుంటున్నారు?
- చిత్రం చూసి కథను ఊహించి చెప్పండి?
- రెండవ చిత్రంలో కొబ్బరికాయను పట్టుకొని వేలాడుతున్న వ్యక్తిని చూస్తే మీకేమనిపిస్తుంది? ఆయన ఎలాంటి వాడై ఉంటాడు?



పిల్లలూ! ఇలా చేయండి.

- పాఠం చదవండి. అర్థంకాని పదాల కింద గీత గీయండి.
- ఈ పదాలకు అర్థాలను పుస్తకం చివర ఉన్న అకారాది పట్టికను చూసి తెలుసుకోండి. లేదా మీ మిత్రులను, ఉపాధ్యాయులను అడిగి తెలుసుకోండి.
- పాఠం చిత్రం చూడండి. పాఠంలో ఉండే విషయాన్ని ఊహించండి. చెప్పండి.



ఈ చెట్టు నాది. ఈ చెట్టు నీడ కూడా నాదే ! అన్న ముసలాయనతో “క్షమించండి, ఈ చెట్టు నీడను నాకు అమ్ముతారా?” అని నమ్రతగా శివయ్య అడిగాడు. ఇంతకీ శివయ్య ఎవరు? చెట్టు నీడను ముసలాయన అమ్మాదా? నీడను కూడా అమ్ముకునే వారుంటారా? ఏం జరిగిందో తెలుసుకోవాలని ఉందా? ఐతే పాఠం చదవండి. మీకే తెలుస్తుంది.

ఆ రోజు బడికి సెలవు కావడంతో పిల్లలందరూ ఊరి చివర చింతచెట్టు కింద ఆటలాడుకుంటున్నారు. కొందరు చెట్టు ఎక్కుతూ దిగుతూ కోతికొమ్మచ్చి ఆడుతున్నారు. “చింతకాయ పులుపు చెట్టెక్కి దులుపు” అంటూ చింతచెట్టు కొమ్మల్ని ఊపుతూ చింతకాయలు రాలుస్తూన్నారు మరికొందరు.



చింతచెట్టుకు దగ్గరగా పెద్ద ఇల్లు ఉంది. ఆ ఇల్లు పిసినారి పాపయ్యది. పిల్లికి బిచ్చం పెట్టని పాపయ్యకు ఎవరి పొడా గిట్టదు. ఎప్పుడూ రుసరుసలాడుతూ ముఖం చిట్టించుకుంటూ ఉంటాడు. ఈ విషయం అక్కడ ఆడే పిల్లలకు కూడా తెలుసు. అందుకే పిసినారి పాపయ్య కంట పడకుండా ఆడుకుంటూనే ఉంటారు. ఆ రోజు అదే తంతు. పిల్లల కేరింతలు విన్నాడో లేదో “ఎవర్రా అది, నా చింతచెట్టు కిందే ఆడతారా? ఎంత ధైర్యం మీకు? ఉండండి! మీ పని చెప్తాను” అని అరుస్తూ పిల్లల్ని పట్టుకోవడానికి పరిగెత్తాడు. పిల్లలు దొరికితేనా? ఈయన మాట వినిపించిందో లేదో పిల్లలంతా కాలికి బుద్ధిచెప్పారు.

ఇలా ఉండగా ఒకరోజు, పొరుగుూరు నుండి శివయ్య అనే యువకుడు ఆ దారిన వెళ్తూ అలసటతో చింతచెట్టు కింద కూర్చున్నాడు. ఆ రోజు కూడా యథావిధిగా పిల్లలు రావడం, ఆడుకోవడం, పిసినారి పాపయ్య నిప్పులు చెరుగుతూ పరుగెత్తుకొని రావడం జరిగింది. పిల్లలంతా పరుగో! పరుగు!

పాపయ్య చెట్టు కిందకు వచ్చాడు. పిల్లలు లేరు. కానీ చెట్టు నీడలో శివయ్య కనిపించాడు. అలిసిపోయి ఉన్నాడేమో శివయ్యకు కునుకు పట్టింది. నిద్రిస్తున్న శివయ్య పాపయ్యను గమనించలేదు.



పాపయ్య కోపంతో “ఎవర్రా నువ్వు? పరాయి వాళ్ళ చెట్టు నీడలో కూర్చుని కునుకు తీస్తున్నావ్! లే! లేచిపో!” అని గట్టిగా కేకలేస్తూ అరిచాడు.

ఆ కేకలకు శివయ్య తుళ్ళిపడి లేచాడు.

“అయ్యా! క్షమించండి. ఏమంటున్నారు? మరోసారి సెలవియ్యండి!” అన్నాడు.

“ఏం! నేనన్నది చెవికెక్కలేదా? పరాయివాళ్ళ చెట్టు నీడలో హాయిగా కూర్చుని కునుకుతీస్తున్నావ్!” అని అన్నాడు.

శివయ్యకు ముసలాయన ప్రవర్తన విచిత్రంగా అనిపించింది. “పరాయివాళ్ళ చెట్టు నీడేమిటండీ?” అని అడిగాడు శివయ్య.

“ఇది నా చెట్టు. ఈ నీడ నా చెట్టు నీడ! ఊ... నదు బైటికి నదు” అంటూ ముసలాయన మళ్ళీ శివయ్యమీద గట్టిగా అరిచాడు.

“ఈ చెట్టు ఊరందరిదీ కదా!” అన్నాడు యువకుడు.

“ఎవరన్నారామాట? మా తాత ఈ చెట్టును వేశాడు. అంచేత ఈ చెట్టు నాది. ఇహ ఇక్కణ్ణించి దయచెయ్యి!” అంటూ ముసలాయన కస్సుమన్నాడు. “అదేమిటండీ! దారిన వెళ్తూ సేదదీరడం తప్పా! రోడ్డు పక్కన చెట్లు బాటసారులకు నీడనిస్తాయనే కదా! మహానుభావులు చెట్లను నాటేది. మీరు మరీ విచిత్రంగా మాట్లాడుతున్నారు!” అని శివయ్య విస్తుపోతూ అన్నాడు.

ఈ మాటలు పిసినారి పాపయ్య చెవికెక్కితే కదా! “ఇదేమీ నీ జాగీరు కాదు. ఉత్తిపుణ్యానికే చెట్టు కింద కూర్చుని ఇంకా నాకే నీతులు చెబుతున్నావా? లే... లే! నదు! మర్యాదగా ఇక్కడినుంచి వెళ్ళు!” అని ముసలాయన అన్నాడు. ఈ మాటలకు శివయ్య మనస్సు చివుక్కుమంది. ముసలాయన ఎలాంటివాడో అర్థమైంది. ఎలాగైనా పిసినారి పాపయ్యకు బుద్ధి చెప్పాలనుకున్నాడు.

“అలాగా ఈ చెట్టు మీదాండీ! క్షమించండి. ఈ చెట్టు నీడను నాకు అమ్ముతారా? నేను కొనుక్కుంటాను.” అని శివయ్య ఎంతో నమ్రతగా ముసలాయనని అడిగాడు.

ఈ మాటలు విన్న పిసినారి పాపయ్యకు శివయ్య అమాయకుడిలా కన్పించాడు. “చెట్టు నీడను కొనుక్కుంటావా? ఓ... తప్పకుండా అమ్ముతాను, ఎంత ఇస్తావు?” అని వస్తున్న నవ్వును లోలోపలే అణుచుకుంటూ అన్నాడు పాపయ్య.

“మీరే చెప్పండి” అని శివయ్య అన్నాడు.

“వెయ్యి రూపాయలిస్తావా? ఈ చెట్టు నీడ నీదైపోతుంది” అన్నాడు పాపయ్య. “అమ్మో! వెయ్యి రూపాయలే! చాలా ఎక్కువ” అని అన్నాడు శివయ్య. “నీడంటే మాటలా? ఎండ తీవ్రంగా ఉందని పడుకున్నావు. ఎంత చల్లగా, హాయిగా ఉంటుందో చూశావా మరి! వెయ్యి రూపాయలిస్తేనే నీడ నీదవుతుంది. లేకుంటే లేదు. ఎంత మంది ఉన్నారో ఈ నీడను కొనుక్కోడానికి” అని పిసినారి పాపయ్య అన్నాడు.


సరేనని శివయ్య వెయ్యి రూపాయలు తీసి ముసలాయనకు ఇచ్చాడు. నవ్వుతూ వెళ్లి చెట్టు నీడలో పడుకున్నాడు.



“చెట్టు నీడను కొనుక్కునే తెలివితక్కువ దద్దమ్మ కూడా ఒకడుంటాడా?” అని తన అదృష్టానికి తానే మురిసిపోతూ ఇంట్లోకి వెళ్ళాడు పాపయ్య.

కాసేపటికి సూర్యుడి దిశ మారింది దాంతో పాటే చెట్టు నీడ కూడా జరగసాగింది. అలా.... అలా... ఆ నీడ ముసలాయన ఇంటి ఆవరణ వరకు జరిగింది. కాసేపయ్యాక శివయ్య లేచి నిల్చున్నాడు. చెట్టు నీడ పడ్డ ఇంటి ఆవరణలోకి వెళ్లి కూర్చున్నాడు.

“శివయ్యా! ఇక్కడికి వచ్చావేమిటి? ఇలా



ఇంకొకరి ఇంటి ఆవరణలోకి వచ్చి కూర్చోవచ్చా? నడు అవతలికి నడు” అన్నాడు ముసలాయన.

“అదేమిటండీ అలా అంటారు! నేను మీరు అమ్మిన చెట్టు నీడలోనే కూర్చున్నాను!” అన్నాడు శివయ్య.

పిసినారి పాపయ్యకు కోపం నషాళానికి అంటింది. “నా ఇంటి ఆవరణలోకి రావద్దన్నానా! ఎన్నిసార్లు చెప్పాల్సి? పో... అవతలికి!” ముసలాయన మళ్ళీ గట్టిగా కేకలు వేశాడు.

“మీరే బయటకు వెళ్లాలండీ! మీరు ఈ చెట్టు నీడను నాకు అమ్మారు కదా! ఆ నీడ ఎక్కడ పడితే అక్కడికి వెళ్లి కూర్చోడానికి నాకు హక్కు ఉంది.” ఎంతో నెమ్మదిగా చెప్పాడు శివయ్య.

ముసలాయన తెల్లబోయాడు. లోలోపల సణుక్కుంటూ, గొణుక్కుంటూ వినవిసా ఇంట్లోకి వెళ్ళాడు.

శివయ్య చెట్టు నీడతో పాటు జరుగుతూ ముసలాయన ఇంటి వరండాలోకి వెళ్ళాడు. ఆ తర్వాత చావడి గదిలోకి ప్రవేశించాడు.

“పో! బయటికి పో! నా ఇంట్లోంచి బైటికి పో!” అంటు గట్టిగా చిందులుతొక్కాడు ముసలాయన.

శివయ్య చిరునవ్వులు చిందిస్తూ కూర్చున్న చోట నుంచి లేవలేదు. చెట్టునీడ దిశ మారి పాపయ్య తోట మీద కూడా పడింది. శివయ్య తోటలోకి వెళ్లి నీడ పడిన చోటులోని కూరగాయలన్నీ కోసుకోవడం మొదలు పెట్టాడు.

ఇది చూసి పిసినారి పాపయ్య లబోదిబోమని కన్నీరుమున్నీరుగా ఏడ్వడం మొదలు పెట్టాడు. మర్నాడు, ఆ తర్వాత రోజు, ఇలా ప్రతిరోజు శివయ్య చెట్టు నీడతో పాటు జరుగుతూ పడుకుంటూ, కూర్చుంటూ పిసినారి పాపయ్య ఇంట్లోకి వెళ్తూనే ఉన్నాడు. తోటలోని కూరగాయలు కోసుకొని వెళ్తూనే ఉన్నాడు.

అఖిరికి ఓ రోజున ముసలాయన ఇక ఉండబట్టలేక “బాబూ! నా చెట్టు నీడని నాకు ఇచ్చేయ్యి” నీ వెయ్యి

రూపాయలు నీకు ఇచ్చేస్తాను” అని అన్నాడు.

“ఇంత చక్కటి చెట్టు నీడని అమ్మే ఉద్దేశం నాకు లేదండీ! నా నీడ దగ్గరికి మీరు రాకండి. వెళ్లిపోండి ఇక్కణ్ణించి!” అన్నాడు శివయ్య. ఇక లాభం లేదుకొని పాపయ్య ఊళ్లోవాళ్ళకు ఈ విషయం చెప్పాడు. ఇది విన్న ఊరి వారందరూ పిసినారి పాపయ్యకు తగిన శాస్త్రీ జరిగిందన్నారే తప్ప ఎవ్వరూ సహాయం చేయడానికి ముందుకు రాలేదు.

“పిసినారి గారూ! చెట్టునీడ అమ్మకందారూ! ఇంకేదన్నా చెట్టునీడ ఉంటే మాక్కూడా అమ్ముతారా? మేమూ కొనుక్కుంటాం” అంటూ ఆట పట్టించడం మొదలు పెట్టారు.

చివరకు పిసినారి పాపయ్య ఊరిపెద్దకు ఫిర్యాదు చేశాడు. ఊరిపెద్ద శివయ్యను పిలిపించాడు. శివయ్య జరిగిందంతా వివరించాడు. శివయ్య చేసిన పని సరైనదేనని తీర్పు చెప్పాడు ఊరిపెద్ద.

తీర్పు విన్న పిసినారి పాపయ్య తన తప్పు తెలుసుకొని పశ్చాత్తాపంతో కుమిలిపోయాడు. ఇది చూసి పిసినారి పాపయ్యలో మార్పు వచ్చిందని గ్రహించిన శివయ్య “పాపయ్య గారూ! చెట్టు మీదే! నీడా మీదే! మీలో మార్పు కోసమే ఇదంతా చేశాను” అని అన్నాడు.



పిసినారి పాపయ్య శివయ్యకు వెయ్యి రూపాయలు తిరిగి ఇచ్చివేసి కృతజ్ఞతలు చెప్పాడు. అప్పటి నుండి చెట్టు నీడలో ఎవరూ ఎప్పుడు కూర్చున్నా ఏమీ అనేవాడు కాదు. తాగడానికి నీళ్ళిచ్చేవాడు, భోజనం కూడా పెట్టేవాడు. పిల్లలందరూ ఆటలాడుతుంటే తనూ వారితో కలిసి ఆడుతూ పిల్లవాడైపోయేవాడు పాపయ్య.



ఇవి చేయండి

I వినడం, ఆలోచించి చెప్పడం



- అ) పాఠంపేరు వినగానే మీకేమనిపించింది? చదివిన తరువాత మీకెలా అనిపించింది?
- ఆ) పాఠంపేరు కథకు తగినట్లుగా ఉన్నదా? ఎందుకు? మీరైతే ఏ పేరు పెడతారు?
- ఇ) పిల్లలు అడుకుంటుంటే పాపయ్య వాళ్ళను తరిమేశాడు కదా! పాపయ్య లాంటి వాళ్ళు మీకెదురైన సందర్భాలను గురించి చెప్పండి.
- ఈ) పిసినారి పాపయ్య మాటలకు శివయ్య మనస్సు చివుక్కుమంది కదా? “మనస్సు చివుక్కుమంది” అంటే ఏమిటి? ఈ వాక్యాన్ని ఎప్పుడెప్పుడు ఎలా వాడతారో చెప్పండి. ఇతరుల మనస్సు చివుక్కుమనకుండా ఉండాలంటే మనం ఎదుటివారితో ఎలా ప్రవర్తించాలి?
- ఉ) ఈ కథను సొంతమాటల్లో చెప్పండి.

II ధారాళంగా చదవడం, అర్థంచేసుకొని చెప్పడం, రాయడం



- అ) పిసినారి పాపయ్య ప్రవర్తనను, స్వభావాన్ని తెలిపే పదజాలాన్ని పాఠంలో గుర్తించండి. ఆ పదాలున్న వాక్యాలను చదవండి.

ఉదా: 1. పిల్లికి బిచ్చం పెట్టని 2. ఎవరి పొడా గిట్టని

- ఆ) కింది పేరా చదవండి. ఖాళీలలో పదాలను ఊహించి రాయండి.



నవ్వు మనిషి ఆరోగ్యానికి సూచిక. నవ్వుడం ఒక భోగం, నవ్వుక పోవడం ఒక అన్నారు. అందుకేతూ బతకాలిరా తమ్ముడూ అన్నాడో కవి. అంటే పెద్దగా కాదు. వెకిలిగా..... అంతకన్నా కాదు. నవ్వులో అనేక రకాలు ఉన్నాయి. చిరుహాసం, మంద , దరహాసం ఇలా ఎన్నో..... ఉన్నాయి. సందర్భోచితంగా వల్ల ప్రమాదం రాదు. అపార్థం చేసుకోరు. నవ్వు నాలుగు విధాలుగా అనే సామెత కూడా ఉంది. ఒక్కొక్కప్పుడు ఈ అనేక అనర్థాలకు దారితీస్తాయి. కాబట్టి వెకిలి ఎగతాళి నవ్వులు పనికిరావు. ఎల్లప్పుడూ చిరు చిందిస్తూ ఎదుటివారి మనస్సు నొప్పించకుండా కాలంగడపాలి.



ఇ) పాఠం చదివి కింది ప్రశ్నలకు జవాబులు రాయండి.

1. పిల్లల్ని చూసిన పిసినారి పాపయ్య ఏం చేశాడు?
2. శివయ్య మనస్సు ఎందుకు చివుక్కుమంది? ఏం చేయాలనుకున్నాడు?
3. పిసినారి పాపయ్య ప్రవర్తన చూసి శివయ్య ఏమనుకున్నాడు?
4. శివయ్య పిసినారి పాపయ్యకు ఎలా బుద్ధి చెప్పాడు?

III ఆలోచించి సొంతమాటల్లో రాయడం (స్వీయరచన)



- అ) పాపయ్యను అందరూ 'పిసినారి పాపయ్య' అనడం సరైనదేనా? ఎందుకు?
- ఆ) పిసినారి పాపయ్య స్వభావం గురించి మీ సొంతమాటల్లో రాయండి.
- ఇ) శివయ్యను "చెట్టునీడను కొనుక్కునే తెలివితక్కువ దద్దమ్మ" అని పిసినారి పాపయ్య అనుకున్నాడు కదా! దీనిమీద మీ అభిప్రాయం ఏమిటి?
- ఈ) శివయ్య పిసినారి పాపయ్యకు బుద్ధిచెప్పాడు కదా! మీరైతే పాపయ్యకు ఎలా బుద్ధి చెబుతారో రాయండి.
- ఉ) శివయ్యను సమర్థిస్తూ ఊరిపెద్ద ఇచ్చిన తీర్పు సరైనదేనా? ఎందుకు?
- ఊ) పిసినారి పాపయ్యలో మార్పు వచ్చిందని ఎలా చెప్పగలవు? దీనికి గల కారణం ఏమిటి?

IV పదజాలం



- అ) చింతచెట్టుకు సంబంధించిన పదాలు రాయండి. ఒక్కో పదాన్ని ఉపయోగించి వాక్యాలు రాయండి.
.....
- ఆ) చింతకాయ పులుపు కదా! పుల్లగా ఉండే వాటిపేర్లు రాయండి.
.....
- ఈ) ఎటు నుంచి చదివినా ఒకేలా ఉండే పదాలు రాయండి. వాటి ఆధారంగా వాక్యాలు రాయండి.
ఉదా: పులుపు
ఉ) ఈ కింది పదాలను సొంతవాక్యాలలో రాయండి.
1. పిల్లికి బిచ్చం పెట్టు 2. రుసరుసలాడు 3. ముఖం చిట్టించుకొని
4. కాలికి బుద్ధి చెప్పు 5. నిప్పులు చెరగు 6. చెవికెక్కడం
7. ఉత్తపుణ్యానికి 8. చిందులు తొక్కడం 9. నషాళానికంటడం

V సృజనాత్మకత



- అ) పాఠాన్ని సంభాషణల రూపంలో రాయండి. నాటకీకరణ చేయండి.
- ఆ) పిల్లలు చింతచెట్టు కింద ఆటలాడుకునే సన్నివేశాన్ని, పాపయ్య తరిమికొట్టే సన్నివేశాన్ని వర్ణించి రాయండి. చిత్రాలు గీయండి.

VI ప్రశంస



- అ) శివయ్య ఎండలో తిరిగి అలసిపోయి చెట్టునీడకు వచ్చినపుడు చెట్టు చల్లని నీడనిచ్చి హాయినిచ్చింది కదా! ఆ నీడనిచ్చిన చెట్టు మేలును ప్రశంసిస్తూ రాయండి.
- ఆ) నీడనిచ్చే చెట్ల పేర్లు రాయండి. వాటిని ఇతర భాషల్లో ఏమని పిలుస్తారో తెలుసుకొని రాయండి.

VII భాషను గురించి తెలుసుకుందాం



అ) కింది వాక్యాలను చదవండి. క్రియాపదాల కింద గీత గీయండి.

1. పిల్లలు చెట్టు కింద ఆడుకొంటున్నారు.
2. శివయ్య నిద్రపోతున్నాడు.
3. శ్రీనాథుడు గొప్ప కవి.
4. అరకు లోయ అందమైనది.

1, 2 వాక్యాలకు, 3, 4 వాక్యాలకు గల భేదమేమిటి?

3, 4 వాక్యాలలో క్రియాపదం లేకపోయినా పూర్తి అర్థాన్ని ఇస్తున్నాయి కదా! ఇలాంటి వాటిని 'క్రియారహిత' వాక్యాలు అంటారు.

మరికొన్ని క్రియారహిత వాక్యాలు రాయండి.

ఉదా: 1. సీతయ్య అమాయకుడు.

2. మా ఊరు రామాపురం.

ప్రాజెక్టు పని

పిల్లలూ! మీ గ్రంథాలయంనుంచి హాస్యకథలను సేకరించండి. చదవండి. మీకు నచ్చిన హాస్యకథను సొంతమాటల్లో రాసి, చిత్రాలు గీసి ప్రదర్శించండి.

నేనివి చేయగలనా?

- | | |
|--|----------|
| 1. ఈ కథను సొంతమాటల్లో చెప్పగలను. | ఔను/కాదు |
| 2. పాఠాన్ని ధారాళంగా చదవగలను. వ్యక్తుల స్వభావాన్ని తెలిపే వాక్యాలను పాఠంలో గుర్తించగలను. | ఔను/కాదు |
| 3. కథను సొంతమాటల్లో రాయగలను. | ఔను/కాదు |
| 4. సన్నివేశ చిత్రంగీసి రంగులు వేయగలను. దాని గురించి రాయగలను. | ఔను/కాదు |

భారతీయులుగా జీవించడం అలవరచుకోండి. స్వదేశీ భావనలు పెంచుకోండి.

- సరోజినీ నాయుడు